

Script of Morning Gojri News Bulletin 02 January 2025 at 1015Hrs

ما رنینگ گو جری نیوز بلیٹن مورخہ 02 جنوری 2025

یوہ آکا شوانی جموں ہے عبدالرحمان شابین تیں خبر سنو۔

HM Book Release

مرکزی وزیر داخلہ امت شاہ آج نوی دہلی ماتہ اک کتاب غا اجراع بارے تقریب ماتہ بطور مہمان خصوصی صدارت کریں گا۔ مرکزی وزیر تعلیم دھرمیندر پر دھان وی اس تقریب ماتہ بطور مہمان زی وقار موجود رہیں گا۔ نامور مصنف، ماہرین تعلیم، وزارتی عہدیدار تے کئی دوجی معزز شخصیات وی اس پروگرام ماتہ شرکت کریں گی۔ یاه کتاب پہ عنوان ”جموں کشمیر اینڈ لداخ تھرو دی ایجز“ جموں کشمیر تے لداخ غی تاریخی و ثقافتی کہانی پیش کرے گی۔ یاه کتاب 7 سیکشنز ور مشتمل ہے، جہیڑی کہ اس خطہ غی 3 ہزار سال پُرانی تاریخ بیان کرے گی۔ ہندی تے انگریزی ماتہ چھپی یاه کتاب بھارتیہ نیشنل بک ٹرسٹ تے تاریخی تحقیق بارے بھارتیہ کونسل غی اشتراقی کوششاں غو نتیجہ ہے۔

Bhaderwah Mysterious Death

بہدرواہ غا اک ہوٹل ماتہ کل شام ماتہ مشکوک حالات ماتہ 3 بنداں غی موت ہون بارے خبر ملی ہے۔ ذرائع غو کہنو ہے جے بہدرواہ قصبہ ماتہ اُسویلے رنج و خوف غی لہر پیدا ہوئی جد ”رائیل این گیسٹ ہاؤس“ ماتہ 3 لاش پائی گئیں۔ مرن آلاں غی پشان مکیش سنگھ عمر 39 سال ولد کلدیپ سکھ دومانہ جموں، آشوتوش سنگھ رانہ عمر 30 سال ولد دلپ سنگھ رانہ سکھ بھیلہ ڈوڈہ تے حال پُرکھو جموں اور سنی چودھری غے طور ور ہوئی ہے۔ پولیس غو کہنو ہے جے واہ اس معاملہ ماتہ تحقیقات کر رہی ہے تے کسے نتیجہ ور پُجن تیں بعد ہی ان اموات بارے کجھ بیان دے گی۔

Jaish Assocaited Arrested

پولیس نے جنوبی کشمیر غا آونتی پورہ علاقہ تیں جیش محمد تنظیم غا 4 دہشت گرد معان گرفتار کیا ہیں، پولیس نے دسیو ہے جے اُن غی طرفوں دوجی حفاظتی ایجنسیاں غا اشتراق سنگ ترال علاقہ تیں ممنوعہ دہشت گردانہ تنظیم جیش محمد غا دہشت گراں سنگ جڑیا واہ 4 افراد ماتہ پکڑیو گئے۔ جن غی پشان مدرس احمد نائک ولد فاروق احمد نائک سکھ ترال پانین، عمر نذیر شیخ ولد نذیر احمد شیخ سکھ کُچ مُلا، عنایت فردوس راتھر ولد فردوس احمد راتھر سکھ ترال پانین تے سلمان نذیر لون ولد نذیر احمد لون سکھ کونسر بل ترال غے طور ور ہے۔ ممنوعہ دہشت گردانہ تنظیم جیش محمد غو مجرمانہ مواد وی ان افراد غا قبضہ تیں برآمد کیو گئے، دسیو گئے جے یہ سارا دہشت گردان غا معاون ترال تے آونتی پورہ علاقہ ماتہ پابندی یافتہ دہشت گردان غی نقل و حرکت ماتہ مدد مہیا کروان تے ہتھیار وگولی سکواک جگہ تیں دوجی جگہ پجان ماتہ ملوث ہیں۔ اس معاملہ ماتہ قانون غی متعلقہ سیکشن غے تحت ایف آئی آر زیر نمبر 2024/134 درج کر غے مزید تحقیقات شروع کر دی گئی ہے۔

CS

چیف سیکریٹری اٹل ڈلوانے کل یوہ مشن یعنی کہ یواہ اڈیومی وکاس ابھیان غے تحت مَج متوقع بنیا دی سروے نانہ پورا مرکزی زیر انتظام علاقہ مانہ شروع کرایو ہے۔ اس سروے نانہ محنت و روزگار تے منصوبہ بندی محکمہ غی طرفوں سانجھا طو ر ور کیو جائے گو۔ جس غو مقصد تقریباً 1 لکھ 37 ہزار صلاحیتی کا روبا راں غی نشاندہی کرنو ہے تے موجودہ کاروباراں تیں وی تجاویز لینی ہیں۔ اس موقعہ ور خطاب کرتاں واں چیف سیکریٹری موصوف نے اس سروے غی اہمیت نانہ اُجاگر کیو تے کہیو جے اس سنگ نوجواناں نانہ خود روزگار تے کاروبار غا مواقع با رے مدد مہیا آوے گی۔

Chief Justice Muskan

عدالت عالیہ جموں کشمیر تے لداخ ہائی کورٹ غا چیف جسٹس تے جموں کشمیر قانونی خدمات اتھارٹی غا سربراہ تاشی رابستان نے کل چھنی راما جموں مانہ بچاں بارے کہر مسکان غو دورو کر غے بچاں غی حفاظت بارے اس ادارہ مانہ رہن آلا بچاں غا تحفظ تے بندوبست غو جائزو لیو۔ اپنا دورہ غے دوران چیف جسٹس موصوف نے اُت رہ رہیا بچاں سنگ بات چیت کی تے اُنہاں مانہ مٹھائیں و تحفہ تقسیم کیا۔ اُنہاں نے بچاں غی رہن غی حالت تے اُن غی دوجی ضرورتاں بارے وی پُچھیو۔ اس موقعہ ور اُنہاں نے اُت انتظامیہ تے عملہ غی بچاں غی بہبود بارے کوششاں نانہ سراہیو۔

DC Rajouri

ڈپٹی کمشنر راجوری ابھیشیک شرما نے کل ضلع غا سرحدی علاقاں غو دورو لا غے اُت چل رہیا ترقیاتی کماں غو جائزو لیو۔ تے لوکاں غا مسائل سُنیا اپنا دورہ غے دوران حساس ڈھانچاں ور کم غی پیش رفت گو جائزو لیو، تے شراکت داراں سنگ تبادلہ خیال کیو۔ ڈپٹی کمشنر موصوف نے حال ہی ترقی پایاگو رنمنٹ مڈل اسکول بیسالی جہڑو گراں کنٹرول لائین ور ہے اُت ترقیاتی کم غو معائنو کیو۔ اُنہاں نے لام علاقہ مانہ نمبردار تے چوکیداراں سنگ وی بات چیت کر غے علاقہ غا مسائل بارے واقفیت حاصل کی۔

Weather

محکمہ موسمیات غی طرفوں پیشنگوئی کی ہے جے جموں غا میدانی علاقاں مانہ 3 تیں 6 جنوری تک موسم آبرآلود رہ گو تے بلکی تیں درمیانہ درجہ غی بارش ہو سکے۔ اور جموں کشمیر غا کئی مقامات ور 4 تے 5 جنوری نانہ برفباری ہو سکے۔ سیلانیاں، مسافراں تے ٹرانسپورٹراں نانہ مشورو دتو گیو ہے جے ضلع انتظامیہ تے ٹریفک محکمہ غی ہدایات غے مطابق اپنو سفر شروع کریں۔
